

## افغاني مېرمني د ژوند له عام ډگر څخه ایستل شوي دي

**Author:** IWPR Afghanistan

په غونډو کې واوریدل شول چې جنسیتي تعصب د هېریدو نه دی او دوام لري.

په لوگر ولایت کې د آی ډیلویو پي آر له خوا د یوې جوړې شوې مناظرې گډون کوونکو ویناوالو وویل، ښځو ته پکار دي چې په فعال ډول خپل حقونه وغواړي، ترڅو د افغانستان په ټولنیز او سیاسي ډگر کې خپله ونډه ترلاسه کړي.

د لوگر ولایت د اطلاعاتو او فرهنګ په ریاست کې د اپریل د میاشتې د ۳۰ نېټې په جوړې شوې غونډې کې شاوخوا سلو تنو مېرمنو برخه اخیستې وه. گډون کوونکو ته وویل شول، ښځې د محافظه کارانه دودونو او پراخ تعصب له امله د ژوند په عام ډگر کې لږې راڅرگندیږي.

د لوگر ولایت د ښځو د چارو رئیسې، شیمیا زرگر وویل: «ښځې کولای شي د هېواد په سیاسي او ټولنیز ډگر کې مثبت او مرکزي رول ولوبوي. یو شمېر یې د کورني تاوتریخوالي، ظلم او نورو گواښونو ښکار شوي او که له کور څخه یې بهر تگ ته زړه وشي، نشي وتلای.»

زرگر وویل، ښځو ته پکار ده چې د خپلو حقونو لپاره راپاڅیږي. نوموړې زیاته کړه: «ښځې د ډېرې اوږدې مودې راهیسې په ټولنه کې د یو شمېر منفي دودونو له امله غلي ناستې دي. هغوی بهر ته نه راوځي چې مبارزه وکړي او له موجودو ستونزو سره خپل ژوند ته دوام ورکوي.»

دیني عالم میر سمیع الحق رشید وویل، په دې اړه د خلکو د معلوماتو د کچې لوړولو ته اړتیا شته. هغه وویل: «ښځه اومېره باید وهڅول شي چې له یو له بل سره همکاري وکړي.»

د لوگر د اطلاعاتو فرهنګ ریاست ریس شفیق پویل زیاته کړه، په افغاني ټولنه کې اسلامي شریعت ښځو ته بشپړه خپلواکي ورکړې ده.

نوموړې په دوام وویل: «یو شمېر کلیوالي کورنۍ، په ځانگړي ډول د لوگر هغه، خپلو لوڼو ته د زده کړې حق نه ورکوي، خو اسلام دا حق ورته ورکړی دی.»

د مدني ټولني فعاله اناهیتا عالمیار له دې سره موافقه ده چې که ښځې د اسلام له مخې خپلې دندې وپېژني، په ډېر ښه ډول به له خپلې ټولنې سره مرسته وکړای شي.

نوموړې وویل: «ښځې له خپلو میرونو او کورنیو سره [په گډه] خپله ټولنه ودانوي، د خپلو اولادونو نوی نسل رامنځته کوي او د خپل هېواد راتلونکې جوړوي.»

د مناظرې برخوالې، جاوېدې فضلي د مدني ټولنې د هغه رول په اړه له عالمیار څخه وپوښتل، چې د ښځو د معلوماتو د کچې په لوړولو کې یې لوبولای شي.

هغې په ځواب کې وویل: «مدني ټولنو د ښځو د حقونو او د هغوی د روزنې په اړه د یو شمېر نورو نا حکومتی موسسو په گډه همکارۍ بېلابېل ورکشاپونه جوړ کړي دي. دا پروگرامونه ډېر اغېزمن دي، خو بسنه نه کوي، ډېرو نورو کارونو ته اړتیا شته چې ښايي سرته ورسول شي.»

**Location:** Afghanistan

**Topic:** Women's rights

**Focus:** Promoting Human Rights and Good Governance in

Afghanistan

**Source URL:** <https://iwpr.net/ps/global-voices/%D8%A7%D9%81%D8%BA%D8%A7%D9%86%D9%8A-%D9%85%DB%90%D8%B1%D9%85%D9%86%DB%90-%D8%AF-%DA%98%D9%88%D9%86%D8%AF-%D9%84%D9%87-%D8%B9%D8%A7%D9%85-%DA%89%DA%AF%D8%B1-%DA%85%D8%AE%D9%87-%D8%A7%D9%8A%D8%B3%D8%AA%D9%84-%D8%B4%D9%88%DB%90>